

L-ISPEAKER TAL-PARLAMENT LOUIS GALEA JIPPARTEĊIPA F'LAQGHA F'ĊIPRU, TAL-KUMITAT TAN-NAZZJONIJIET UNITI DWAR IS-SEHEM TAL-PARLAMENTARI FAVUR IL-PAĊI FIL-LVANT NOFSANI

L-Speaker tal-Kamra tar-Rappreżentanti, Dr Louis Galea, appella għal koordinament effettiv bejn assembleji inter-parlamentari internazzjonali u reġjonali fil-ħidma tagħhom favur il-paċi u s-sigurta' fil-Lvant Nofsani. Louis Galea fisser li d-diplomazija parlamentari tista' tagħti sehem kostruttiv fil-ħidma favur id-djalogu bejn il-Lhud u l-Palestinjani. Huwa ppropona l-ħolqien ta' skema ta' *scholarships*, skambji u riċerka – *Middle East for Peace Programme* – fejn žgħażaġħ u artisti Lhud u Palestinjani jiġu mistiedna jattendu f'Universitajiet madwar id-dinja bl-iskop li jissafħu l-ftehim u d-djalogu, inkluż dak inter-religjuż u kulturali.

Dawn kienu fost is-suggerimenti li għamel Louis Galea meta ndirizza l-konferenza internazzjonali msejha mill-Kumitat tan-Nazzjonijiet Uniti dwar id-Drittijiet Inaljenabbli tal-Palestinjani. Il-konferenza saret f'Ċipru fl-aħħar tal-ġimgħa li għaddiet, fuq is-sugġett "Azzjoni minn Parlamentari Ewropej u Għarab u mill-organizzazzjonijiet tagħhom favur il-paċi bejn il-Lhud u l-Palestinjani". Louis Galea gie mistieden jindirizza l-laqgħa flimkien mad-Deputat George Vella li huwa wkoll iċ-*Chairman* tal-Kumitat tal-Assemblea Parlamentari tal-Mediterran dwar il-Lvant Nofsani.

L-iskop tal-konferenza kien li tenfasizza s-sehem ta' parlamenti nazzjonali u organizzazzjonijiet inter-parlamentari reġjonali u internazzjonali, fl-informazzjoni tal-opinjoni pubblika, tifsil ta' politika u appoġġ għal-leġittimità internazzjonali favur soluzzjoni komprensiva, ġusta u dejjiema tal-kwestjoni bejn l-Israël u l-Palestina.

Is-Segretarju Ġenerali Ban Ki-moon fil-messaġġ tiegħu qal li l-konferenza kienet qed tiltaqa' fl-istess żmien li l-komunità internazzjonali qed tipprova tagħti nifs ġdid lil proċess politiku għall-paċi bejn l-Israël u l-Palestina. "Il-Kwartett għadu impenjat favur soluzzjoni ta' zewġ Stati u jien nappoġġja bil-qawwa s-sehem tal-Kwartett. Jien infafħar ukoll l-impenn dikjarat tal-President Obama li jrid isaħħaħ is-sħubija tal-Istati Uniti, il-partijiet involuti u l-isħab internazzjonali bl-iskop li tinkiseb il-paċi bejn l-Israël u l-Palestina u bejn l-Israël u l-pajjiżi Għarab," qal Ban Ki-moon. Huwa fisser it-tħassib tiegħu għas-sitwazzjoni tal-popolazzjoni ċivili f'Gaza u nsista għal waqfien mill-ġlied miż-żewġ naħat. Huwa qal li l-inizjattiva Għarbija għall-Paċi, appoġġjata mill-Istati Membri tal-Lega Għarbija, tibqa' indispensabbli bħala parti mill-proċess tal-paċi.

Fid-dokument finali tal-konferenza gie emfasizzat is-sehem kritiku tal-Unjoni Ewropea fl-aspetti diversi tal-proċess politiku bħala kompliment għall-għajjnuna ekonomika sostanzjali li diġà qed tagħti.

DOI – 11.05.2009